

*L-Speaker**The Speaker*

5 ta' Dicembru 2011

**Is-Sur Jose Manuel Barroso,
President tal-Kummissjoni Ewropea**

Il-Parlament ta' Malta eżamina l-proposta ghad-Direttiva tal-Kunsill dwar sistema komuni ta' Taxxa fuq it-Transazzjonijiet Finanzjarji (TFF) u li temenda d-Direttiva 2008/7KE (KUMM (2011) 594) u kkonkludiet li din ma tissodisfax il-principju tas-sussidjarjeta'.

Għaldaqstant, skont id-dispożizzjonijiet tal-Protokoll Nru 2 tat-Trattat ta' Lizbona qed nghaddilek opinjoni motivata mill-Parlament ta' Malta, bid-data tal-lum, annessa ma' din l-ittra.

Dejjem tiegħek,

A handwritten signature in cursive script that reads "Michael Frendo".

Michael Frendo

OPINJONI MOTIVATA TAL-PARLAMENT TA' MALTA

Proposta ghal Direttiva tal-Kunsill dwar sistema komuni ta' Taxxa fuq it-Transazzjonijiet Finanzjarji (TTF) u li temenda d-Direttiva 2008/7/KE (KUMM (2011) 594)

KUMM (2011) 594

Il-prinċipji tas-Sussidjarjetà u l-Proporzjonalità jsiru relevanti fejn l-Unjoni u l-Istati Membri jikkondividu l-kompetenza f'xi qasam skont it-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea. Jekk dan ma jkunx il-każ, il-kwistjoni ma tqumx. Il-kompetenza esklussiva tal-Unjoni hi ovvjament eskluża f'materji fiskali. Għaldaqstant, l-unika possibbiltà oħra (kif il-Kummissjoni tassumi) hi li l-Unjoni u l-Istati Membri għandhom kompetenzi kondiviżi f'affarijiet fiskali, kif jippermetti t-Trattat dwar is-suq intern in generali. Il-kwistjoni hi jekk l-Unjoni għandhiex is-setgħa li tadotta miżuri ta' armonizzazzjoni fiskali tan-natura ta' din il-miżura partikolari proposta.

Is-setgħa tal-Unjoni li taġixxi

Il-bażi legali ta' din il-Proposta hi l-Artikolu 113 tat-Trattat dwar il-Funzjonament tal-Unjoni Ewropea. Dan jipprovdi li:

Il-Kunsill, li jagħxi unanimament skont il-proċedura legiżlattiva speċjali u wara li jikkonsulta mal-Parlament Ewropew u l-Kumitat Ekonomiku u Soċjali, għandu jadotta dispożizzjonijiet għall-armonizzazzjoni ta' legiżlazzjoni li tittratta dwar taxxi fuq it-*turnover*, dazji tas-sisa u forom oħra ta' tassazzjoni indiretta daqs kemm din l-armonizzazzjoni tkun neċessarja sabiex tiżgura l-istabbiliment u l-operazzjoni tas-suq intern u tevita d-distorsjonijiet tal-kompetizzjoni.

F'dan il-kuntest, it-Trattat dwar il-Funzjonament tal-Unjoni Ewropea jesigi mill-Kummissjoni illi din turi mingħajr ekwivoku illi kull miżura proposta minnha hija neċessarja sabiex jintlaħaq l-għan speċifiku tad-dispożizzjoni in kwistjoni – ifisser, f'dan il-każ, l-għan illi jiġi żgurat l-istabbiliment u l-operazzjoni tas-suq intern u li jiġu evitati, permezz ta' din l-armonizzazzjoni, id-distorsjonijiet tal-kompetizzjoni; u dan biss, allura, b'miżuri proporzjonati u ta' armonizzazzjoni tal-ligijiet diversi tal-pajjiżi Membri. Għaldaqstant, it-Trattat ma jippermettix il-holqien ta' sistema li tmur lil hinn mil-limiti ta' armonizzazzjoni tal-ligi u li timpatta fuq is-sovranià fiskali ta' Stat Membru. Il-Kummissjoni għandha turi wkoll illi Stati Membri individwali jew fil-kollektiv ma jistgħux jilhqu miri komuni bl-istess mod effiċjenti ta' kif jistgħu jintlaħqu fuq livell ta' Unjoni Ewropea (sussidjarjetà) u għandu jidher biċ-ċar illi l-miżuri proposti mill-Kummissjoni huma fil-fatt il-minimi neċessarji għat-twaqqif jew funzjonament tas-Suq Ewlieni – f'dan il-każ fis-settur tas-servizzi finanzjarji – mingħajr ma tmur lil hinn minn dan l-oġġettiv (proporzjonalità). Il-Kummissjoni għandha tiġġustifika l-azzjonijiet tagħha fid-dettall u turi li l-benefiċċji tal-Proposta huma wisq iktar mill-iżvantagġi.

Il-Proposta għal Direttiva tal-Kunsill dwar sistema komuni ta' Taxxa fuq it-Transazzjonijiet Finanzjarji (TTF) u li temenda d-Direttiva 2008/7/KE (KUMM (2011) 594) ma turix kif it-TTF tista' twassal għal ġid ikbar fl-UE u lanqas tipprova tispjega għaliex l-Istati Membri ma jistgħux jilhqu l-istess oġġettivi fuq bażi individwali. Dan jagħti x'jifhem li l-Kummissjoni ma tistax tipprova li l-prinċipji ta' sussidjarjetà u proporzjonalità ġewx rispettati.

Filwaqt li wiehed jinnota li l-għan ewlieni tal-Proposta huwa li ssahhah is-Suq Intern tas-Servizzi Finanzjarji, prinċiparjament billi tiżgura li l-istituzzjonijiet finanzjarji jikkontribwixxu għall-ispejjeż imposti fuq l-Istati Membri b'rizultat tal-kriżi finanzjarja, jidher li dan il-għan mhux ser jintlaħaq għal bosta raġunijiet. Il-Kummissjoni Ewropea qed tishaq illi d-Direttiva se tiżgura armonizzazzjoni ta' taxxi bejn l-Istati Membri u li l-impatt tad-Direttiva se jkun l-istess fuq kull Stat Membru. Madankollu

jidher li dan ukoll mbux ser isefh ghal bosta ragunijiet. Fil-fatt jidher car illi l-ghan veru primarju u ahhari tal-Proposta hu dak illi jingabru mas-60 miljun ewro fis-sena b'zieda ghar-rizorsi finanzjarji li jkunu mbaghad ghad-dispozizzjoni tal-Unjoni nnifisha u mahsuba sabiex jintuzaw fil-każ ipotetiku ta' xi kriżi għdida li fil-gejjieni tista' tkun ikkaġunata 'mis-settur finanzjarju'. Ghanijiet ohra ddikjarati mill-Kummissjoni huma: sabiex tiġi imposta 'penali' fuq dawk l-operaturi li kkaġunaw il-ħsara attwali fis-swieq (izda fil-fatt fuq kulhadd) billi dawn ikollhom jagħmlu kontribut għall-ispejjeż li kkaġunaw il-kriżi finanzjarja; sabiex jiġu ntaxxati bil-ghan illi jinqerdu minn fuq is-suq dawk it-transazzjonijiet li ma 'jagħmlux kontribut għat-tishih tal-efficjenza tas-swieq finanzjarji'; u wkoll sabiex illi bl-argument tad-dhul ta' din it-taxxa fl-Ewropa, l-Unjoni tkun tista' tishaq fuq livell globali sabex tiddaħhal TTF globali.

Dawn huma r-ragunijiet abbażi ta' xiex jinħass li l-Proposta tikser il-prinċipju tas-sussidjarjetà:

- Fil-preżent hemm diġà xi Stati Membri li jimponu forma jew ohra ta' taxxa fuq transazzjoni finanzjarja. Però dan qatt ma kellu effett negattiv fuq l-Istati Membri l-ohra li għażlu li ma jimponux taxxi simili. L-Istati Membri xorta ser jithallew jagħzlu rati differenti, sakemm dejjem idahhlu l-minimu stabbilit. Għaldaqstant, ladarba ma kienx hemm riperkussjonijiet negattivi fuq ġurisdizzjonijiet ohra Ewropej, il-Kummissjoni m'għandhiex il-prerogattivi meħtieġa biex tarmonizza l-legiżlazzjoni f'dan il-qasam.
 - Fuq nota ġenerali, jekk it-TTF se tiġi applikata fl-Unjoni Ewropea biss, hemm ċans tajjeb li l-kapital se jimxi barra l-Ewropa. Dan ifisser li d-dhul ta' din it-taxxa ser ikollu riperkussjonijiet negattivi fuq il-ġurisdizzjonijiet kollha Ewropej, hlief jekk din tkun taxxa globali fuq transazzjonijiet finanzjarji internazzjonali, u b'hekk ma tpoġġix fi żvantagġ is-settur finanzjarju Ewropew. Imbagħad, in kwantu għall-idea illi l-id tal-Unjoni taf tissaħħal f'xi inizjattiva globali li jista' jkun li hi bi hsiebha li tiehu xi darba, l-esperti jgħidulna illi jkun żball kbir kieku l-Unjoni kellha ddaħhal taxxa bhal din għajr bhala parti minn qbil fuq livell globali dwar TTF; ukoll din il-miżura ma hix proporzjonata għal xi ghan bhal dan, u fil-fatt TTF Ewropea waħedha wisq probabbli jkollha effett negattiv għas-settur finanzjarju shih tal-Unjoni stess għaliex tkun iddaħhlet biss minna u mhux ukoll mill-kompetituri tagħha madwar id-dinja. Bhalissa, u sakemm nistghu naraw fil-gejjieni, ma hemm l-ebda appoġġ reali mill-pajjiżi l-ohra tad-dinja għal taxxa globali. Barra minn hekk, tajjeb li wiehed japprezza li filwaqt li s-settur finanzjarju huwa importanti ħafna għall-ekonomija Ewropea, id-daqs tas-settur finanzjarju relattiv mal-ekonomija ta' kull Stat Membru jvarja minn Stat għal iehor. Dan ifisser, illi l-Istati Membri se jintlaqtu mit-taxxa b'mod differenti u disproporzjonat. Għaldaqstant, din il-Proposta mhux biss tikkawża riperkussjonijiet negattivi fuq il-ġurisdizzjonijiet kollha Ewropej, izda toqot aghar lil uħud mill-Istati Membri.
- Il-Parlament ta' Malta jishaq illi l-prinċipju tas-sovranià tat-taxxa tal-Istati Membri għandha tiġi salvagwardjata. Artikolu 113 tat-Trattat dwar il-Funzjonament tal-Unjoni Ewropea (TFUE) jagħti kompetenza lill-Unjoni sabiex taddotta dispozizzjonijiet għall-armonizzazzjoni ta' legiżlazzjoni li tittratta dwar taxxi fuq it-*turnover*, dazji tas-sisa u forom ohra ta' tassazzjoni indiretta daqs kemm din l-armonizzazzjoni tkun neċessarja sabiex tiżgura l-istabbiliment u l-operazzjoni tas-suq intern u tevita d-distorsjonijiet tal-kompetizzjoni.

Madankollu, il-Proposta tal-Kummissjoni tmur lil hinn mill-armonizzazzjoni. L-oġġettiv tal-Kummissjoni hu li tohloq sors għdid għad-dhul, bil-ghan li gradwalment jissostitwixxi kontribuzzjonijiet nazzjonali għal-baġit tal-UE biex b'hekk tnaqqas il-pessjoni fuq baġits nazzjonali. Dan il-paragrafu taht it-titlu 'Implikazzjoni Baġitarja' fuq paġna 11 tal-Proposta tal-Kummissjoni jgħid hekk:

Id-dhul li jiġi mit-TTF fl-UE jista' jintuza totalment jew parzjalment bhala rizorsa proprja għall-Baġit tal-UE li jissostitwixxi ċerti rizorsi proprji eżistenti mħallsa mill-baġits nazzjonali, u dan jikkontribwixxi għall-isforzi ta' konsolidazzjoni baġitarja fl-Istati Membri. Il-Kummissjoni sejra tippreżenta b'mod separat il-proposti kumplementari li jistabbilixxu kif it-TTF tista' tintuza bhala sors għall-baġit tal-UE.

Il-Parlament hu tal-opinjoni li l-kompetenza li wiehed jiżgura l-benesseri ta' pajjiż billi jiġi aċċertat li d-dhul mit-taxxi jiġu allokatu b'mod appropjat, hija ta' kull Stat Membru. Applikazzjoni wisq wiesgħa tar-regoli li tagħti poteri legiżlattivi addizzjonali lill-Kummissjoni fl-aħħar mill-aħħar twassal għall-erożjoni tas-sovranià nazzjonali. Huwa vitali li l-Istat Membru jzomm dhul adegwat sabiex il-gvern jiżgura l-benesseri li huwa impenjat jipprovdi liċ-ċittadini. Fi kliem iehor, il-Proposta tal-Kummissjoni ma timmirax lejn armonizzazzjoni tal-legiżlazzjoni fejn azzjoni mill-Istati Membri individwali ma tkunx biżżejjed, iżda li żżid id-dhul tal-Unjoni Ewropea taħt ir-riżorsi proprji tal-Unjoni. Fl-istess waqt, ma hemm xejn li jzomm kull Stat Membru jekk irid milli jagħmel taxxa jew inkella jiehu miżuri differenti mit-tassazzjoni sabiex jilqa' għal xi bżonnijiet fil-gejjieni. Dawn il-passi ma għandhomx għalfejn jinkludu taxxa. Ir-regolamentazzjoni tas-settur jista', u qiegħed iwassal, għal operat aktar għaqli u kkontrollat fis-suq u b'mod li jolqot dawk l-istituzzjonijiet u transazzjonijiet li verament hemm bżonn illi jiġu kkontrollati. Passi bħal dawn fil-fatt qed jiġu diskussi u jittiehdu fuq livell Ewropew ukoll. Għaldaqstant ma hemmx – hekk kif għandha turi l-Kummissjoni – bżonn din it-taxxa, lanqas fuq livell nazzjonali, u lanqas fuq livell Ewropew. Il-baġit tal-Unjoni stess jista' u għandu jizdied, jekk hemm bżonn, b'mod differenti minn dan il-propost.

- Il-Kummissjoni tishaq ukoll illi t-taxxa tista' tkun sors ta' dhul għall-baġit Ewropew. Però, il-fatt illi l-Istati Membri mhux se jikkontribwixxu indaqs se jagħmilha diffiċli immens għall-Istati Membri jinnegozjaw it-tqassim tad-dhul mit-taxxa b'mod ugwali u ġust. L-argumenti favur stabbiltà finanzjarja hekk kif proposti mill-Kummissjoni m'għandu jkollhom l-ebda rabta mal-baġit Ewropew.
- Il-Kummissjoni tidher illi ma kkunsidratx fil-fond l-impatt tat-taxxa fuq il-konsumatur li se jkollu jhallasha fuq fondi ta' pensjonijiet u skemi ta' investiment kollettiv. Wiehed ikun għaqli jiftakar illi meta r-Renju Unit introduċa taxxa fuq il-pensjonijiet, il-konsumatur bata minn tnaqqis fil-investimenti bil-konsegwenza li l-pensjonanti kellhom inqas qligħ meta rtiraw.
- L-istudju dwar l-impatt¹ ta' din il-Proposta juri stampa negattiva fuq kull aspekt tal-Proposta. Però jidher fiċ-ċar illi l-Kummissjoni tixtieq tipponta subgħajha lejn is-sors tal-kriżi finanzjarja li għaddejjin minnha. Dan qed isir anki fl-isfond illi l-konsumatur se jkollu jhallas il-prezz aħħari u mhux l-istituzzjonijiet finanzjarji. L-idea li wiehed jintaxxa *t-trading books* tidher bħala għażla iktar ġusta anki fi sfond tad-differenza tal-applikabilità tat-taxxa fuq banek ta' investiment u dawk kummerċjali. Peress li, kif spjegat hawn fuq, ser ikun il-konsumatur li se jkollu jhallas l-prezz aħħari, u peress li l-Istati Membri ser jintlaqtu b'mod disproporzjonat ifisser li ċ-ċittadini tal-Istati Membri ser jerfghu piż akbar. Dan irid ukoll jitqies fl-isfond tal-possibbiltà li din it-taxxa tkun sors ta' dhul għall-baġit Ewropew. Dan l-aġir ċertament ma jistax jitqies bħala każ ta' fejn l-għanijiet jistgħu jintlaħqu aħjar fuq livell tal-Unjoni Ewropea.
- Ir-referenza għall-fond ta' pensjoni f'pagna 9 tal-Proposta mhux ċara u tqajjem dubji serji jekk il-Kummissjoni mhix qed teskludi pensjonijiet stabbiliti taħt l-imsejjah *pension trust* milli fondi oħra. Hemm ukoll dubji serji jekk ir-referenzi għal Undertakings for Collective Investments in Transferable Securities (UCITS) u l-Fondi ta' Investiment Alternattivi taħt skemi ta' investiment kollettiv (ara pagna 17) ifissrux li skemi ta' bejgħ *non-UCITS* jaqgħux taħt l-iskop tal-Proposta.
- Fil-Proposta wiehed isib illi jekk kwalunkwe parti ta' transazzjoni finanzjarja tkun residenti fl-UE, allura t-TTF għandha tithallas. Hawnhekk, jinftiehem li l-iskop wara dan huwa biex ma jkunx hemm mixi ta' kumpaniji barra l-UE. Però mhux ċar biżżejjed jekk it-taxxa għandhiex tithallas ukoll f'każijiet li persuna fl-UE tittransita barra l-UE. Wiehed jistaqsi jekk dan ifissirx li r-*reverse charge mechanism* (bħalma wiehed isib fit-Taxxa fuq Valur Miżjud) tapplikax.

¹ SEC (2011) 1102

- Fil-Proposta tagħha l-Kummissjoni tishaq li taħt id-Direttiva preżenti dwar it-taxxa tal-valur miżjud (Direttiva tal-Kunsill 2006/112/KE) teżenta transazzjonijiet finanzjarji. Però din il-Proposta ma tithadditx dwar il-Proposta għad-Direttiva tal-Kunsill li temenda d-Direttiva 2006/112/KE fuq is-sistema komuni ta' taxxa tal-valur miżjud dwar trattament ta' assigurazzjoni u servizzi finanzjarji. Barra minn hekk il-Proposta tinjora li l-maġġoranza ta' persuni 'naturali' (konsumaturi) li jixtru dawn il-prodotti bhala parti mill-portafoll tagħhom minn intermedjarju se jġu ntaxxati l-VAT anke fuq l-parir ta' investment li se jinghataw minghand l-intermedjarju.

Il-Proporzjonalità

Il-miżura proposta lanqas ma tissodisfa l-prinċipju tal-Proporzjonalità, hekk kif jesigū t-Trattati u kif kellu jiġi muri mill-Kummissjoni. Is-suppust 'targitjar' tal-istituzzjonijiet u transazzjonijiet illi wasslu għall-kriżi finanzjarja tisfa' f'miżura ta' taxxa Ewropea li tolqot b'mod immedjat lil kull istituzzjoni u kull transazzjoni, u fl-istess waqt kull tip ta' investitur. Barra minn hekk, kif intqal l-ewwel, tajjeb li wiehed japprezza li filwaqt li s-settur finanzjarju huwa importanti hafna għall-ekonomija Ewropea, id-daqs tas-settur finanzjarju relattiv mal-ekonomija ta' kull Stat Membru jvarja minn Stat għal iehor. Dan ifisser illi l-Istati Membri, b'din il-proposta, jintlaqtu mit-taxxa b'mod differenti u xi whud b'mod disproporzjonat. Għaldaqstant, din il-Proposta mhux biss taf tikkawża riperkussjonijiet negattivi fuq il-ġurisdizzjonijiet kollha Ewropej, iżda tolqot aġar lil uħud mill-Istati Membri. Ukoll, il-miżura hi maħsuba sabiex iddaħħal taxxa illi fil-prattika galadarba daħlet, bir-riżultat illi kull Stat Membru jiġi jitlef għal dejjem (fil-prattika) il-possibbiltà li juża l-poter li jintaxxa jew le skont il-każ, meta huwa ċar anke minn studji ta' esperti u oħrajn illi jeżistu mezzi mhux leżivi għal dan il-poter sovrani u li jistgħu jittiehdu mill-Istati Membri wahidhom, u li saħansitra jista' forsi jkun hemm qbil unanimu dwarhom fuq livell Ewropew. Din il-miżura ma hijiex wahda minn dawk.

Konkluzjoni

Minhabba l-impatt fuq is-sovranià tal-Istat, minhabba l-konsegwenzi serji antiċipati minn din il-miżura kif inhi, partikolarment għal dawk l-ekonomiji b'settur finanzjarju relattivament akbar, minhabba li l-benefiċċji, kemm għal diversi Stati Membri kif ukoll għall-Unjoni, ma jeżistux meta mqabbel mal-ħsara, jew huma jekk xejn spekulattivi u dubjużi:

Il-Parlament ta' Malta ddeċieda li joġġezzjona għall-Proposta in kwestjoni u li jwassal din l-opinjoni motivata skont il-proċedura definita fl-Artikolu 6 tal-Protokoll Nru 2 dwar l-Applikazzjoni tal-Prinċipji ta' Sussidjarjetà u Proporzjonalità, anness mat-Trattat dwar l-Unjoni Ewropea u t-Trattat dwar il-Funzjonament tal-Unjoni Ewropea.

Diċembru 2011

Parlament ta' Malta